

Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр. 12/19), член 40 став 2 од Деловникот за работа на Државната комисија за спречување на корупцијата, постапувајќи по предмет оформен по пријава поднесена од непознат подносител, Државната комисија за спречување на корупцијата (во натамошниот текст ДКСК), на 36-та седница одржана на 20.07.2026 година ја донесе следната

О Д Л У К А

Пријавата со број 12-586/1 од 30.01.2026 година, оформен по наводи за наводни незаконитости во работењето на Здружението на ----, СЕ ОТФРЛА.

Државната комисија за спречување на корупцијата утврди дека, согласно Законот за спречување на корупцијата и судирот на интереси, не постојат елементи за надлежно постапување по предметниот случај, од причина што пријавените лица немаат својство на службени лица во смисла на Законот за спречување на корупцијата и судирот на интереси.

Предметот со број 12-586/1 од 30.01.2026 година да се затвори и архивира.

Оваа одлука во деперсонализирана форма да се објави на веб-страницата на ДКСК во рок од 5 (пет) дена од донесувањето.

О б р а з л о ж е н и е

Од страна на непознат подносител, на ден 30.01.2026 година до Државната комисија за спречување на корупцијата е доставена анонимна пријава од група поранешни вработени лица во Здружението на ---- и оформен е предмет број 12-586/1.

Во пријавата се изнесуваат наводи за наводни незаконитости во работењето на Здружението на ----, кои се однесуваат на располагање со недвижен и подвижен имот, наведен судир на интереси помеѓу лица во раководната структура, како и наводи за ненаменско користење на средства и донесување одлуки во корист на поврзани лица.

Државната комисија, постапувајќи по наводите во пријавата, ја разгледа содржината на истата од аспект на својата надлежност утврдена со Законот за спречување на корупцијата и судирот на интереси.

Согласно член 8 од Законот, Државната комисија постапува по предмети кои се однесуваат на избрани и именувани лица, службени лица и други лица кои вршат јавни овластувања, односно лица кои располагаат со јавни средства или вршат работи од јавен интерес врз основа на закон.

Во конкретниот случај, пријавата се однесува на здружение на граѓани, кое претставува приватноправен субјект што функционира врз основа на сопствениот статут, органи на управување и членство, во согласност со Законот за здруженија и фондации. Од наводите во пријавата не произлегува дека пријавените лица имаат својство на избрани или именувани лица, ниту пак својство на службени лица во смисла на Законот за спречување на корупцијата и судирот на интереси.

Исто така, не е утврдено дека здружението располага со буџетски средства или средства од јавни извори, ниту дека врши јавни овластувања утврдени со закон, што би претставувало основ за надлежност на Државната комисија.

Имајќи го предвид наведеното, Државната комисија оцени дека во конкретниот случај се работи за прашања од внатрешно управување и располагање со имот на приватен субјект и дека нема елементи за надлежно постапување, поради што одлучи како во диспозитивот на одлуката.

Изготвил: м-р Ф.О., Советник
Согласен: м-р И.П., Раководител на сектор
Одобрил: м-р Б.К.Ш., Член на ΔΚΣΚ

